

نام کتاب	:	سید علی بھویری (داتا گنج بخش) کے پیرو مرشد۔ شیخ ابوالفضل خُتلی
مؤلف	:	ڈاکٹر ظہور احمد اظہر
ناشر	:	شعبہ کری بھویری، مکیہ علوم شرقیہ، جامعہ پنجاب، لاہور
سال اشاعت	:	۲۰۱۲ء
صفحات	:	۱۸۸
قیمت	:	۲۰۰ روپے
تبلیغہ نگار	:	سفیر اختر*

”فکر و نظر“ کے قارئین کے لیے زیر نظر مطالعے کی موضوع بحث شخصیت، شیخ ابوالفضل خُتلی کا نہ نام اجنبی ہے، اور نہ صاحب تالیف ڈاکٹر ظہور احمد اظہر سے وہ نآشنا ہیں۔ ۲۸ ویں جلد کے چوتھے شمارے (بابت اپریل-جنون ۲۰۱۱ء) میں ڈاکٹر صاحب کا مفصل مقالہ ”سید بھویری کے پیرو مرشد [شیخ ابوالفضل خُتلی]۔ کشف الحجب، کی روشنی میں“ (صفحات ۱۷۳-۱۳۳) ان کی نظر سے گزر چکا ہے جو زیر نظر مطالعے میں بھی شامل ہے۔

سید علی بھویری کے احوال و آثار پر لکھنے والے سبھی اہل قلم نے ان کے مفصل حالاتِ زندگی کی عدم دستیابی کا ذکر کیا ہے۔ یہی کیفیت ان کے شیخ طریقت شیخ ابوالفضل محمد بن علی خُتلی شامی کی ہے۔ ڈاکٹر ظہور احمد اظہر کے مطالعہ و تحقیق کے مطابق شیخ ابوالفضل خُتلی کے کوائف زندگی کے تین مآخذ ہیں۔ سید علی بھویری نے ”کشف الحجب“ میں ان کا مختصر ذکر کیا ہے۔ ”اسرار التوحید فی مقامات الشیخ الْسَّعِدِ“ کے مؤلف نے ”ضمی سا بلکہ ادھورا سا ترجمہ دیا ہے“ (ص ۵۵)، اور مولانا عبد الرحمن جامی نے ”نفحات الانس“ میں سید علی بھویری کا بیان ”لقط بلفظ“، نقل کر دیا ہے (ص ۵۶)۔ معاصر ایرانی فاضل ڈاکٹر محمود عابدی، جنہوں نے ”کشف الحجب“ کا متن مرتب کیا ہے (تهران:.....) اور ڈاکٹر ظہور احمد اظہر دونوں حضرات نے دستیاب مآخذ کی معلومات کے ساتھ کچھ تاریخی شواہد، نیز کچھ قیاسات سے شیخ ابوالفضل خُتلی کے آباء و اجداد، ان کے علم و فضل، اسفار، سید علی بھویری سے ان کی ملاقات وغیرہ کی تفصیلات فراہم کی ہیں۔ گو بغض جزئی تفصیلات میں انہیں ایک دوسرے سے اختلاف ہے۔ مختصر یہ کہ شیخ ابوالفضل خُتلی کی صفتِ نسبتی نظر نہ تخلی یا ختلان کی طرف ہے جو آج جمہوریہ تاجکستان کا حصہ ہے۔ اس خطے کے متعدد دوسرے رواییان حدیث اور

اصحاب علم (ختاتله) کا کتبہ تراجم میں ذکر ملتا ہے۔ شیخ ابوالفضل مفسر قرآن، محدث اور ایک صوفی کی شهرت رکھتے تھے۔ انہوں نے دمشق اور بغداد کے محدث صوفیہ سے فیض پایا تھا، ان کے اساتذہ اور مرشدین میں سرفہرست شیخ ابوالحسن علی بن ابراہیم المصری (م ۱۷۴ھ) ہیں جن سے وہ جنیدی مسلک تصوف میں بیعت ہوئے تھے۔ ان کی زندگی کا اتنا حصہ بلادِ شام میں گزر کہ وہ خُتَّلی کے ساتھ شامی کی صفت نسبی سے بھی معروف ہوئے۔ ساری زندگی حالتِ تجد میں رہے، (یہی کیفیت) ان کے مسترشد سید علی بھویری کی تھی۔ اواخر زندگی میں لبنان کے جبل لکام میں خانقاہی خدمات انجام دیتے ہوئے نوے یا سو برس کی عمر پا کر بیتِ الحجۃ نامی بستی میں فوت ہوئے (۱۹۲۰ھ)، جب کہ ان کا سرِ حضرت بھویری کی گود میں تھا۔ سید بھویری نے ان کی بعض تعلیمات، ”کشف الحجب“ میں درج کی ہیں، جنہیں زیرِ نظر مطالعے کے ایک باب میں مدون کر دیا گیا ہے۔ مزید برآں سید علی بھویری اور شیخ ابوالفضل خُتَّلی کے مشائخ سلسلہ کی تعلیمات اور زاویہ نظر پر ”جنیدی مسلک تصوف اور مرشد لاہور“ کے زیر عنوان گفتگو کی گئی ہے۔

ڈاکٹر صاحب نے زیرِ نظر مطالعے میں جہاں ”کشف الحجب“ کے متن سے بھر پور استفادہ کیا ہے، وہیں ایک دو مقامات پر انہوں نے متن میں تحریف و اضافہ کا ذکر کیا ہے۔ ”کشف الحجب“ کی تصنیف و تدوین کے حوالے سے یہ اقتباس بالعموم نقل کیا جاتا ہے (کہ حضرت سید علی بھویری نے، جب اس کا ایک حصہ قیامِ لاہور کے زمانے میں لکھا تو ساتھ ہی واضح کیا): ”اس وقت [اس موضوع پر] اس سے زیادہ لکھنا ممکن نہیں، اس لیے کہ کتابیں دارالسلطنت غزنی حرسہ اللہ میں ہیں اور میں دیارِ ہند میں لاہور کے شہر میں، جو ملتان کے مضائقات میں ہے، ناجنسوں کے درمیان گرفتار ہوں۔“— اس اقتباس سے یہ نتیجہ تو ہرگز اخذ نہیں کیا جاسکتا کہ ”کشف الحجب“ لکھتے ہوئے سید علی بھویری کے سامنے کوئی کتاب نہ تھی، اور سب کچھ حافظے کی بنیاد پر لکھا گیا ہے۔ بالفاظ ڈاکٹر مولوی محمد شفیع (م ۱۹۶۳ء) ”درجون آیات شریفہ، ۱۳۷ احادیث اور ۷۵ عربی اشعار جو اس کتاب میں آئے، ان کا زبانی لکھ لینا تو چند اس دشوار نہ تھا، مگر تقریباً تین سو اقوال مشائخ اور بیس اکیس کتابوں کی عبارتیں جو بقیدِ مصنف کتاب میں درج ہیں، ان کا حافظے سے درج کرنا قریبِ قیاس نہیں۔“ (مولوی محمد شفیع ”مقالات دینی و علمی“، حصہ اول، لاہور: احمد ربانی، ۱۹۶۱ء، ص ۲۲۵) — ڈاکٹر ظہور احمد اظہر نے اس اقتباس کو ”کشف الحجب“ کے متن میں کسی بخواہ حاسد کا اضافہ قرار دیا ہے (دیکھیے: صفحات ۸۳-۸۴، صفحہ ۱۲۵)

”کشف الحجوب“ کے متن اور ترجمہ کے حوالے سے ان کا تجزیہ اور رائے یہ ہے: ”حضرت داتا پیر کی طرح ان کی یہ کتاب بھی مظلوم ہے۔ میں نے چھے سات ماہ صرف اس کتاب کی طبعات (ایڈیشنز) اور اس کے عربی، انگریزی، اردو اور پنجابی ترجمہ کی ورق گردانی میں صرف کر دیے، مگر نہ تو کوئی تسلی بخش ترجمہ سامنے آیا اور نہ اغلاط سے پاک کوئی طبع یا ایڈیشن نظر آیا،“ (صفحات ۱۲۳-۱۲۲)۔ شاید ڈاکٹر صاحب اس سمت میں کوئی قدم اٹھانا چاہتے ہیں، اس لیے انہوں نے لکھا ہے: ”پنجاب یونیورسٹی کی بھجوری چیئر کا یہ فرض ہے کہ علمی تحقیق کے ساتھ اغلاط سے پاک ایک مستند اور معتبر ایڈیشن اور ایک خوبصورت اور صحیح اردو ترجمہ دنیا کے سامنے پیش کیا جائے!“ (ص ۱۳۲)

ڈاکٹر صاحب نے اس مطالعے میں جہاں ضمانت کا رصوفیہ کی تجلیل کی کوشش کی ہے، وہی واضح کیا ہے:

ہمارے مرشد لاہور حضرت سید ابو الحسن علی بن عثمان بھجوری علیہ الرحمہ اور
ان کے پیر و مرشد حضرت الشیخ ابو الفضل محمد بن الحسن الخُتلی الشافی علیہ
الرحمہ کے سلسلہ تصوف اسلامی میں شریعت اسلامی کی مکمل پیروی واجب
ہے، ان کے نزیک تصوف و طریقت کی اساس اور مصدر کتاب اللہ اور
سنت رسول اللہ ﷺ ہی ہے، ان کے ہاں طریقت و شریعت ایک ہی چیز
کے دونام ہیں، جو تصوف یا طریقت کتاب و سنت سے باہر ہے، اس کا
اسلامی تصوف سے کوئی تعلق نہیں ہے، بلکہ وہ تو زندیقت و بے دینی اور
کفر و الحاد ہے۔ وہ اس سے اپنی براءت اور بیزاری کا اعلان کرتے
ہیں۔ (صفحات ۱۳۸-۱۳۹)

ڈاکٹر صاحب نے صوفیہ کے شطحات و رموز سے عامۃ المسلمين کو اجتناب کا مشورہ دیا ہے (ص ۱۲۷)، اور وحدت الوجود کی یہ توجیہہ کی ہے: ”حقیقی وجود صرف اللہ کا ہے جو ہمیشہ سے ہے اور ہمیشہ رہے گا..... یہ کائنات اور اس میں موجود چیزیں نہ ہمیشہ سے تھیں اور نہ ہمیشہ رہیں گی، بلکہ نہیں تھیں اور ہو گئیں، پھر کبھی نہیں ہوں گی!“ (ص ۱۳۸)

ڈاکٹر صاحب نے شیخ ابو الفضل خُتلی اور سید علی بھجوری کی متصوفانہ شناخت کے حوالے سے جہاں صوفیہ کے فکر و کردار کی اہمیت واضح کی ہے، وہیں اس روایت میں درآنے والی بعض کمزوریوں کی نشان وہی

بھی کی ہے۔ اس طرح انہوں نے اپنے مطالعہ و تجزیہ کے حاصل کے طور پر بعض معاملات پر ایسے تبصرے کیے ہیں جو Sweeping Statements (جاروں بیانات) کے ذیل میں آتے ہیں، ان میں موجود صداقت کے باوجود کلیتاً اتفاق کرنا شاید ممکن نہ ہو سکے گا۔

کتاب جامعہ پنجاب - لاہور کے شعبہ طباعت و اشاعت نے کتابت، کاغذ اور جلد بندی کے حوالے سے مناسب انداز میں پیش کی ہے، تاہم پروف ریڈنگ پر، اگر مزید توجہ دی جاتی تو امام ابوحنیفہ اور معروف برطانوی مستشرق ہمیشن-اے- آر- گب (Hamilton A.R. Gibb) کے نام غلط نہ لکھے جاتے (دیکھیے:

ص ۱۳، ص ۲۷ اور ص ۲۵)

